

मुख्य समाचार :-

- 5 प्रधानमंत्री नरेंद्र मोदी आज 9 करोड़ किसानों के खातों में 18 हजार करोड़ की राशि करेंगे ट्रांसफर।
- 5 प्रदेश के 13 जिलों के आयुष चिकित्सालयों में 373 नवीन पदों पर की जाएगी भर्ती।
- 5 मुख्यमंत्री डॉ. मोहन यादव ने कहा-प्रदेश में हेल्थ और वेलनेस टूरिज्म को प्रोत्साहित किया जाएगा।
- 5 एमएसपी पर धान, ज्वार एवं बाजरा की उपार्जन नीति जारी, एक दिसम्बर से शुरू होगी धान की खरीदी।

प्रधानमंत्री- कोयंबटूर दौरा

प्रधानमंत्री नरेन्द्र मोदी आज कोयंबटूर में दक्षिण भारत प्राकृतिक कृषि शिखर सम्मेलन का उद्घाटन करेंगे। सम्मेलन में पांच हजार किसानों के शामिल होने की संभावना है। प्रधानमंत्री 9 करोड़ किसानों के लिए 18 हजार करोड़ रुपये की 21वीं पीएम किसान सम्मान निधि योजना की किस्त जारी करेंगे। मध्यप्रदेश के 83 लाख से अधिक किसानों को इसका सीधा लाभ मिलेगा। केंद्रीय ग्रामीण विकास एवं कृषि मंत्री शिवराज सिंह चौहान ने बताया- बाइट -शिवराज सिंह चौहान केंद्रीय मंत्री

श्री मोदी कार्यक्रम में प्राकृतिक खेती करने वाले किसानों से बातचीत करेंगे। इस अवसर पर दस उत्कृष्ट किसानों को सम्मानित भी किया जाएगा। इसके पूर्व प्रधानमंत्री श्री मोदी आंध्रप्रदेश के पुष्टुपार्थी में श्री सत्यसाई बाबा के शताब्दी समारोह में शामिल होंगे।

कैबिनेट बैठक: निर्णय

मुख्यमंत्री डॉ. मोहन यादव की अध्यक्षता में मंत्रि-परिषद की बैठक कल मंत्रालय में सम्पन्न हुई। मंत्रि-परिषद द्वारा प्रदेश के 12 जिलों भोपाल, इन्दौर, नरसिंहपुर, मण्डलेश्वर (खरगौन), बालाघाट, गुना, भिण्ड, सीहोर, अमरकंटक (अनूपपुर), पन्ना, श्योपुर एवं शुजालपुर (शाजापुर) में 50 बिस्तरीय आयुष चिकित्सालयों एवं बड़वानी जिले में 30 बिस्तरीय चिकित्सालय के संचालन के लिए 373 पद और 806 मानव संसाधन सेवाएं ऑन कॉल की स्वीकृति प्रदान की गई है। कैबिनेट में हुए निर्णयों की जानकारी देते हुए उपमुख्यमंत्री राजेन्द्र शुक्ल ने बताया -

यात्री परिवहन: बैठक

मध्यप्रदेश यात्री परिवहन और इंफ्रास्ट्रक्चर लिमिटेड के संचालक मंडल की बैठक में कल मुख्यमंत्री डॉ. मोहन यादव ने कहा है कि प्रदेश में यात्री परिवहन व्यवस्था विकसित करने में सामान्य यात्री की सुविधा और सुगमता को सर्वोच्च प्राथमिकता दी जाए। सामान्यजन की सुविधा के लिए व्हीकल लोकेशन, बस के आवागमन की सूचना और किराए संकलन की सुविधा 'ऐप' पर उपलब्ध कराई जाए। नगर निगमों द्वारा संचालित बसों, भारत सरकार द्वारा मिलने वाली ई-बसों को भी एक ही व्यवस्था के अंतर्गत सम्मिलित किया जाए। साथ ही नगरीय और ग्रामीण क्षेत्रों में संचालित बस व्यवस्था को युक्तियुक्त तरीके से एकीकृत करते हुए नगरीय क्षेत्रों से जुड़े ग्रामीण इलाकों तक आवागमन को सुविधाजनक बनाया जाए।

हेल्थ और वेलनेस टूरिज्म

मुख्यमंत्री डॉ. मोहन यादव ने कहा है कि कहा कि प्रदेश में हेल्थ और वेलनेस टूरिज्म को बढ़ावा देने की पर्याप्त संभावनाएं हैं। कल मध्यप्रदेश टूरिज्म मंडल के संचालक मंडल की बैठक में मुख्यमंत्री ने कहा कि प्रदेश में पर्यटन को उद्योग का दर्जा दिलाने के लिए आवश्यक पहल की जाए। इससे नवाचार के इच्छुक व्यक्तियों तथा उद्यमियों को सुविधाएं उपलब्ध होंगी, जिससे प्रदेश के विभिन्न अंचलों में पर्यटन गतिविधियों के संचालन और सुविधाओं के विस्तार में आसानी होगी। वेलनेस टूरिज्म को प्रोत्साहित करने में धार्मिक संस्थाओं और ट्रस्टों का भी सहयोग लिया जा सकता है।

उपार्जन नीति

राज्य शासन ने न्यूनतम समर्थन मूल्य पर धान, ज्वार एवं बाजरा की उपार्जन नीति घोषित कर दी है। समर्थन मूल्य पर ज्वार एवं बाजरा की 24 नवम्बर से 24 दिसम्बर तक और धान की खरीदी एक दिसम्बर से 20 जनवरी, 2026 तक की जायेगी। खरीदी सोमवार से शुक्रवार तक की जायेगी। खाद्य, नागरिक आपूर्ति एवं उपभोक्ता संरक्षण मंत्री गोविंद सिंह राजपूत ने बताया कि समर्थन मूल्य पर धान, ज्वार बाजरा बाजरा के उपार्जन के लिए मध्यप्रदेश स्टेट सिविल सप्लाइज कॉर्पोरेशन नोडल एजेंसी होगी। न्यूनतम समर्थन मूल्य धान कॉमन का 2 हजार 369 रुपये, धान ग्रेड-ए का 2 हजार 389, ज्वार मालदण्डी का 3 हजार 749 हजार, ज्वार हाइब्रिड का 3 हजार 699 और बाजरा का 2 हजार 775 रुपये प्रति क्विंटल निर्धारित किया गया है।

निर्वाचन आयोग - एसआईआर

निर्वाचन आयोग ने कल बताया कि विशेष गहन पुनरीक्षण के दूसरे चरण की शुरुआत के बाद से मतदाताओं के बीच 50 करोड़ 97 लाख फॉर्म वितरित किए जा चुके हैं। यह इस चरण में शामिल होने वाले 51 करोड़ मतदाताओं का 98 दशमलव पांच-चार प्रतिशत है। मतदाता सूची के विशेष गहन पुनरीक्षण का दूसरा चरण नौ राज्यों और तीन केंद्र शासित प्रदेशों में इस महीने की 4 तारीख से शुरू हो गया है। आयोग ने बताया कि उत्तर प्रदेश में 15 करोड़ से ज्यादा और पश्चिम बंगाल में सात करोड़ से ज्यादा फॉर्म सौंपे जा चुके हैं। मतदाता सूची का बड़े पैमाने पर पुनरीक्षण अगले साल 7 फरवरी को अंतिम मतदाता सूची के प्रकाशन के साथ समाप्त होगा। अभिनेता और मध्यप्रदेश के स्टेट स्वीप आइकॉन गोविंद नामदेव ने नागरिकों से एसआईआर अभियान को सफल बनाने की अपील की है।

जल संचय: पुरस्कार

गुना नगरीय निकाय को जल संचय के क्षेत्र में जन भागीदारी के साथ श्रेष्ठ कार्य करने पर देश की चयनित 50 नगरीय निकाय में स्थान मिला है। राष्ट्रपति द्रौपदी मुर्मू ने कल नई दिल्ली के विज्ञान भवन में आयोजित कार्यक्रम में गुना नगरीय निकाय को पुरस्कृत किया। केन्द्रीय जल शक्ति मंत्रालय ने देश में जनभागीदारी से जल संचय की बेहतर पहल के लिये प्रशासन तंत्र में हर स्तर पर पुरस्कार दिये जाने की घोषणा की थी। गुना नगर पालिका परिषद ने जल संचय के लिये कार्ययोजना बनाकर नगरीय क्षेत्र में 2 हजार 231 रैन वॉटर हार्वेस्टिंग सिस्टम के जियो टैग फोटो पोर्टल पर अपलोड किये। यह तय लक्ष्य से अधिक है। इसी के साथ गुना शहरी क्षेत्र के कुंओं का भी जीर्णोद्धार कर उनका पुनर्जीवन का कार्य किया गया।

मौसम

उत्तर से आ रही बर्फीली हवाओं के कारण भोपाल, इंदौर सहित प्रदेश के कई जिलों में तापमान में गिरावट दर्ज की गयी। मौसम विभाग ने अगले दो दिनों के लिए मध्य प्रदेश के लगभग आधे हिस्से में शीतलहर का अलर्ट जारी किया है। अगले 24 घंटे के लिए राजगढ़, इंदौर और शाजापुर जिलों में शीतलहर के लिए ऑरेंज अलर्ट जारी किया गया है। इसके अलावा, भोपाल, देवास, शिवपुरी, सतना, पन्ना, और कटनी सहित 15 जिलों में भी शीतलहर का येलो अलर्ट है।

समाचार संक्षेप

5 मुख्यमंत्री डॉ. मोहन यादव आज पन्ना जिले के प्रवास पर रहेंगे। मुख्यमंत्री दोपहर बाद पवई विधानसभा के शाहनगर पहुंचेंगे और कार्यक्रम स्थल खेल परिसर आमा में हितग्राही सम्मेलन के कार्यक्रम में शामिल होकर विकास कार्यों का लोकार्पण एवं शिलान्यास करेंगे।

5 नगर निगम भोपाल द्वारा आवारा 'स्वानों को पकड़कर नसबंदी और एंटीरैबीज टीकाकरण की कार्यवाही निरंतर की जा रही है। इसी क्रम में कल निगम के डाग स्क्वाड के दलों ने षहर के विभिन्न क्षेत्रों में कार्यवाही करते हुए 70 आवारा 'स्वाना को पकड़कर नसबंदी केन्द्रों में भेजा।

5 शासकीय औद्योगिक प्रशिक्षण संस्थान डिंडौरी में कल युवा संगम रोजगार मेले का आयोजन किया गया। रोजगार मेला में जिले के विभिन्न क्षेत्रों से 52 आवेदक पहुंचे।

5 झाबुआ, थांदला और पेटलावद विधानसभा क्षेत्रों में फोटो निर्वाचक नामावली का विशेष गहन पुनरीक्षण जारी है। बीएलओ द्वारा वितरित गणना फॉर्म घर-घर से एकत्र कर ऑनलाइन दर्ज किए जा रहे हैं।

5 इंदौर जिले में आज विश्व शौचालय दिवस (वर्ल्ड टायलेट डे) मनाया जायेगा। इस दिन मानव गरिमा, सार्वजनिक स्वास्थ्य, पर्यावरण संरक्षण और विकास से जुड़े जन जागरूकता के कार्यक्रम होंगे।
